


# IL-MALTI

## QARI

LI TOHROĠ

*IL-GħAQDA TAL-KITTIEBA TAL-MALTI*

KULL TLIET XHUR



XFIH DAN IL-GħADD

L-Imħabba, dik tħoll u torbot—Żmien ir-Re Ġorg  
f'Malta (G. GALEA)—Lil San Pawl (D.K.)—Is-Sunett  
(DUN KARM)—Il-ġid u d-deni (J.C.) — Mikiel Anton  
Vassalli (A.C.) --Il-Gass (D.K.)—Holm ir-Ramla tan-  
Nadur (KR. VELLA HABER) — In-Nutari (ĠUŻE GATT)  
Malta u l-Letteratura tagħha (D.K.)—Dawl ta' Tama  
(ĠUŻI CHETCUTI) — Kotba godda bil-Malti fl-1936  
(F. S. CARUANA) Ottubru (R. P.) — Ġurnal bil-Malti  
għat-tfal (G.Z.A.)

# IL-MALTI

QARI

LI TOHROĠ

*IL-GħAQDA TAL-KITTIEBA TAL-MALTI*

KULL TLIET XHUR

IT-TNAX-IL-SENA

1936



---

MALTA  
THE EMPIRE PRESS  
1936

# IL-MALTI

QARI LI TOHROĠ *IL-GĦAQDA*  
*TAL-KITTIEBA TAL-MALTI*

L-EWWEL KTIEB  
TA' L-1936

---

## L-IMĦABBA,

## DIK THOLL U TORBOT

L-Imħabba bħax-xemx : tididi u ssaħħan u ssebbah kull ma tmiss bid-dija tagħha.

Tinzel ix-xemx, u qajla qajla kollox jibred, kollox jinza' minn ġmielu, kollox jitkebbeb fid-dlam: ebda ħaġa ma turi iżjed il-lwien tagħha, it-tifsila tagħha : iżda malli hi tarġa' tixref mix-xefaġ, kollox jarġa' jilbes il-lisba tal-ferħ: il-ward igeġweġ u jlellex donnu jrid jurik b'saħħa l-lwien tiegħu mżewqa; is-siġar iħaddru fuq l-iswed tal-blatt u fuq l-aħmar tar-raba'; quddiemek tin-firex it-tifsila tad-djar, tar-rħula, tal-bliet bil-knejjes, bit-triqat, bis-swar, u bir-raba' jew bil-baħar ma' dwarhom; u minn qalbek taqbez, qisha tnehida ta' ferħ u ta' hena : O !

Hekk l-Imħabba. Fejn hemm l-imħabba hemm il-ħajja, hemm il-ferħ, hemm il-ġid : fejn ma hemmx l-imħabba hemm il-kesħa, hemm il-mewt; ebda ħajr, ebda ġmiel; kollox jitlef is-siwi tiegħu; u quddiem din il-herba l-qalb tħabbat għażżiena, il-għaqal u d-dehen jitilfu d-dawl tagħhom, u saħansitra s-sensi jitilfu set-għathom.

Hawn ħafna ma jhobbuhx il-Malti, għandu mnejn għaliex ma jafuhx u qatt ma ħadu ħsieb jafuh. Dawn il-fliena ma jsibulu ebda ħajr, ebda gmiel, ebda siwi; iġhidulek li hu fqir, li hu iebes, li hu aħrax għall-widna, li hu tqil biex titgħallmu u aktar biex tiktbu; li ma għandu l-ebda fejda, u mhux biss ma jgħaqqadniex ma' għnus oħra, iżda bil-maqlub jifridna minnhom. Ma jhobbuhx, 'il-Malti, u jarawh u jhossuh hekk: ma hemmx id-dija ta' l-imħabba u l-Malti, għalihom, qiegħed fid-dlam.

Aħna nħobbuh, il-Malti; inħobbuh lewwelnett għaliex hu l-lsien ta' pajjiżna, ta' ġensna minn żmien qadim aktar minn ta' ħafna ilsna oħra ma' dwarna: inħobbuh, għax lilu smajna lewwel darba mill-fomm ta' dik il-mara li aħna ħabbejna l-iżjed, ta' ommna: inħobbuh, għaliex il-kelma tiegħu tfaqqat u nħadmet u kibret fuq il-ħsieb tagħna kif il-qoxra ta' frotta tis-sawwar fuqha u tikber magħha; inħobbuh, għax hu l-lsien ta' kulhadd fil-gzejjer tagħna u jasal waħdu fil-moħħ u fil-qalb ta' kulmin jisimgħu, u fostna hu l-għodda l-iżjed ħafifa biex wieħed Malti jgħid lill-Maltin ħutu dak li ġara u dak li qiegħed jigri fid-dinja, u jgħallimhom liema kienu l-ġrajjet li minnhom għaddew mis-serjiethom u x'ifissru għal Malta dawk il-ġrajjet; xin hi l-ħajja u x'tiswa; xin hi s-saħħa u kif iżzomm, xin huma s-snajja' u kif ninqadew bihom, xin hu jedd u xin hu dmir; xi tisser liġi u xi tisser liberta', u fuq kolloxx liema hi l-fawwara li minnha niżlin, bħala ilma tal-ħajr, dawn il-ħwejjeġ kollha sbieħ u għeżież.

U għax aħna nħobbuh lill-ilsen malti, narawh bid-dawl fuqu; narawh sabiħ u f'lewnu, ħafif, għani, qawwi, fejjiedi, kbir fis-siwi tiegħu, u, fil-poezija, ħelu daqs ilsna oħra.

L-imħabba; dik id-dija li ssebbaħ; dak il-muftieħ li jaqfel u jiftaħ; dik il-ħajta tad-deheb illi torbot u tħoll.

# ŻMIEN IR-RE ĠORĠ F'MALTA

Ġorġ V, is-Sultan malibub minn kulhadd, li d-dinja kollha bkietu meta ġie nieqes fi ħruġ Jannar ta' din is-sena, kien għadda xi erbat ijiem ġmielhom Malta, fl-aħjar żmien ta' żgħużitu.

Dik il-ħabta ħuh il-kbir, id-Duka ta' Clarence, kien għadu ħaj u l-Prinċep Ġorġ ma kienx jobsor li hu għad jilħaq Re. Ta' dsatax-il-sena, żagħżuġh fuq ruħu, għaqli, biežel, u xi ffit nebbiexi, il-Prinċep Ġorġ kien ġie mal-Flotta tal-Mediterran bħala Fizzjal, l-ewwel fuq il-ġifen "Thunderer", imbagħad fuq id-"Dreadnought", u wkoll fuq l-"Alexandra"; u qatta' ma' l-erba' snin f'din il-Gżira, snin ta' hena u ta' tgawdija, li baqgħu dejjem f'qalb ir-Re kif hu n-nifsu kien stqarr lill-Armirall Sir Roger Keyes.

Fl-1885, meta wasal hawn il-Prinċep Ġorġ, din il-Gżira kienet qiegħda tieħu bixla ġdida: il-ħajja kull ma tmur kienet bdiet issir aktar imgħaġġla u mferfxa, u n-nies bdew jaħsbuha xort'oħra minn qabel; kienu bdew jaslu ħsibijiet u ġibdiet ġodda minn l-Ewropa; u bdew jtnisslu xewqat u drawwiet oħra fost il-poplu. Kien żmien ir-riżq. Il-gwerra bejn ir-Russi u t-Torok, u dik l-oħra ta' l-Eġittu wara l-bumbardament ta' Lixandra kienu ħallew qligħ kbir lin-neguzjanti Maltin, is-swieq tal-qoton kienu reġġhu għolew, imtiehen *tal-mixi* jaħdmu bla heda. Kien infetaħ il-Kanal tas-Swejz; xogħol tal-faħam ma jilħiqx miegħu, ix-xatt mimli bil-vapuri jgħabbu u jħottu, ġfien deħlin u ħerġin. Ħafna nies stagħnew, il-flus bdew jiġru fl-idejn, il-poplu, jara xi sold, beda jarfa' rasu, beda jħawtel u jħabrek biex jaqla' iżjed, beda jixtieq ħwejjeg ġodda, tħajjar iġħaddi 'l quddiem, u ried iġliħ aħjar.

Fuq hekk bdew xogħlijet kbar. Ħasbu għad-drenaġġ, xerrdu l-ilma mal-Gżira, bnew skejjel, tellgħu fortizzi, ħaffru baċil, u ġiebu l-ferrovija. Imma biex isir dan ħtieġu jżidu t-taxxi; u allura dawk tal-pulitka bdew iħanbqu; min ried ħaġa u min xtaq oħra, l-irjus saħnu, il-fehmiet ingħiażlu, u minn dak iż-żmien bdew il-partiti politiċi kbar u ħorox għal xulxin li għandna l-lum. Dawk tal-partit "Anti-Riformist", biex ifixklu l-Gvern ħatru żewġ Kunsilieri taċ-ċajt, wieħed ħuttab ta' tliet karnijiet, u l-ieħor ħabbiež, iħobb il-qatra, li għadhom jissemnew sal-lum!

Billi l-Italja kienet ingħaqdet f'saltna walida, il-Gvern tagħna ġabar l-Ewwieq ta' Sqallija; inbidlu wkoll l-Irbgħajja

ta' l-Ordni; bdew jiġru l-flus Ingliżi, u kulhadd jixxala u jonfoq.

Il-Belt hadet sura ġdida; nħattew l-Imtiehen tar-Riħ fuq is-sur ta' Marsamxett, iġġedded il-Bieb tax-Xatt, inbnew djar għoljin bħal ta' barra, hasbu biex iqiegħdu statwa ta' San Piju V fuq il-Bieb il-Kbir tal-Belt. Kien raġa' twaqqaf it-Tijatru Rjal wara li nħaraq, kien hawn sitt riġmenti, u fil-għaxija, il-belt kien ikun fiha l-hena. Daqq u żfin u dawl ta' l-eletriku li kienu għadhom kemm daħħlulu f'Malta. Iz-żgħażaġħi Maltin wiċċhom kien beda jisfieg, u t-tfajliet tagħna bdew joħroġu mis-satra tagħhom u jilbsu fuq ix-xempju ta' Pariġi. Nies jixorbu fil-ħwienet bit-tabelli bl-Ingliż fuq il-bieb, oħrajn jithaddtu fil-kafejiet kollha mirja, min jixxieġħel fil-każini, u baħrin fis-sakra, u suldati mxenglin. F'Misraħ San Ġorġ kienet tingabar geġwiġija ta' nies ta' kull ġens, jikkellmu b'mitt ilsien; u fil-Borża laqgħat kbar ta' kummerċjanti.

F'Malta kien għad baqa' ħafna Taljani li kienu ħarbu minn pajjiżhom minħabba l-pulitka, u lil xi żgħażaġħi Maltin imlewlhom rashom b'ħafna bżieža. Frustieri ġejjin u sejrin, u kummerċ bla tarf; il-ħajja f'Malta hadet xejra qawwija saret ħajja ta' tlellix, ta' għana, ta' żina u ta' foħrija l-aktar minħabba l-Kbarat li kien hawn fostna, kienu nies tal-pinna, nies tal-flus, Ġenerali u Kmandanti. Rjus kbar Maltin ma kinux nieqsa: Dun Ġuzepp Zammit, "Brigella", il-ħabib ta' Scott u Frere, kien għadu ħaj, u għalkemm xiħ, kultant kien ifajjar xi sunett bil-Latin minn tiegħu. Sir Adrian Dingli, l-Imħallief Malti ta' għerf kbir, li saħansitra kienet tafu r-Reġina Vittorja, kien dieħel u ħiereġ il-Palazz. It-tabib Nikol Zammit, Filosofu, Arkitett, u Kittieb kien iġħallem fl-Università; Tagliaferro u Caruana bdew jistudjaw fuq l-Arkjoloġija ta' Malta; Preca, Muscat Azzopardi, u Castagna kienu tawha għall-Malti.

Imma jiddu fuq kulhadd, kienu d-Duka ta' Edinburgu u niesu. Id-Duka kien bin ir-Reġina Vittorja; u billi kien jikkmanda fil-Mediterran, kien ġie joqgħod hawn bil-familja tiegħu; ftit wara twilditlu tifla, u hu semmieha Melita, għall-Ġzira fejn twieldet; bintu olira li ġiet miegħu (hawn), kienet il-Prinċipessa Marija, li wara saret Reġina tar-Rumanja.

Għalhekk il-Prinċep Ġorġ meta ġie Malta sab nies ta' mparu ma' min jagħmilha; hu kien żaġħżuġħ bil-għiaqal u ħafif daqs tellerita, iħobb il-ħidura ta' l-egħlieqi, u l-beraħ tar-raba', u l-għors tiegħu meta kien joħroġ idawwar xi dawra

liż-żewġ Prinċipessi wlied zijuh, id-Duka, li kien għadhom tfal jifirġu b'kollox; kien irikkibhom fuq il-karettun tal-molol tiegħu, u erhilu jsuq bit-trott lejn l-Imtaliġ, għal xi piknik, jew lejn San Pawl għal xi tbaħbiha. Ir-Reġina tar-Rumanja għadha tiftakar bil-pjacir f'dawk id-dawriet fil-kampanja tagħna, u fil-logħob u r-raġġar qalb is-siġar ta' Sant'Anton, kif semmiet fil-ktieb li kitbet fuq haġġitha.

Dik il-habta f'Malta kienu jiltaqgħu Prinċipijiet wlied is-slaten. Fi dħul is-sena 1887 wasal hawn il-Prinċep Vittorju Emanweli, li mbagħad laħaq Re ta' l-Italja; u ftit wara għet il-Prinċipessa Lwiża ta' l-Ingilterra. Festi kbar, pranzijiet fil-Palazz tal-Belt, mixegħla, daqq, tigrjiet, u logħob il-Marsa. Fit-28 ta' Jannar ta' dik is-sena sar ballu bil-kif, kien hemm id-Duka u d-Dukissa, il-Prinċipessa Alexandra, il-Prinċipessa Lwiża u l-Prinċep Ġorġ; kienu mistednin il-Gvernatur, Armiralli, Ġenerali, u ma nsewx il-Kbarat Maltin, li dak iż-żmien kienu midħla wisq ma' l-Ingliżi.

Id-Duka u l-Prinċipijiet kienu dħulin u jafu jmorru man-nies, u l-poplu kien imtajjar għall-Qraba tar-Reġina Vittorja, is-Sultana tiegħu, u kull fejn imorru kien jilqagħhom b'festi kbar. Nhar San Pawl tal-Belt, id-Duka u l-familja tiegħu marru jaraw il-festa mid-dar ta' sinjur Malti, is-Sur Preca; u d-Duka wera li ħa pjacir, u beda jixxiet mill-gallarija s-sunetti ta' San Pawl. Il-poplu xegħel bil-ferħ u l-għada "Il-Habbar Malti", ir-"Risorgimento" il-"Malta News" u l-gazzetti l-oħra għollew sas-sema lid-Duka u 'l dawk ta' madwaru.

Xahrejn wara, nhar San Ġorġ, il-Prinċep Ġorġ, huwa u sejjer minn Sant'Anton għall-Marsa għal-logħob tal-Pulu, għadda minn Hal Qormi, biex jara l-festa ta' hemm. Innies għiarfuh, u ferħu bla tarf. Ommi għadha tiftakar il-Prinċep Ġorġ għaddej riekeb fuq gig u n-nies iċċapċaplu, u tgħajjat: "Viva r-Reġina Vittorja".

Għax dik is-sena kienu bdew jaħsbu għall-Ġublew tad-Deheb tar-Reġina Vittorja, li mbagħad f'Ġunju sar b'wirja ta' qima kbira, bħalina s-sena l-oħra alina wkoll urejna qalbna għall-Ġublew tal-Fidda tal-maħbub Re tagħna. u għiarrafna lid-dinja li l-ġibda tagħna lejn il-Kuruna Inġliża, għadha qawwija bħal meta kien hawn fostna r-Re Ġorġ.



IR-RE ĠORĠ V  
META KIEN MALTA BHALA FIZZJAL TAL-BAHAR

# LIL SAN PAWL

NHAR IN-NAWFRAĠJU TIEĠHU

FIL-GŻIRA TAGĦNA

1936

SUNETT\*

*Barbari vero praestabant non  
modicam humanitatem nobis.*

(Act. Cap. xxviii, v. 1)

Ħares, Missier, għax int ġarrabt il-mewġa,  
f'liema bahar tinsab id-dgħajsa tagħna!  
kien sabiħ l-ilma u kienet friska l-fewġa;  
issa bil-ħalel donnu jrid jiblagħna.

Isma' l-arbli x'jitniehdu taħt il-gewġa  
ta' buffuri waħxin; q'ed ibeżżagħna  
it-tqarmiċ tal-ġenbejn: donnha miżżewġa  
mal-Qada l-Ħiena fit-taqbida magħna.

Missier, ħarisna; ftakar li di' l-Gżira  
hi l-isbaħ xhieda tal-Vanġelju tiegħek:  
tħallix li Bintek targa' taqa' rsira.

Aqbad it-tmun; haddem l-egħruq ta' driegħek;  
int mexxi d-dgħajsa; inti ħiltek kbira....  
u taf, żmien ilu, kemm waqafna miegħek.

28—1—36

Dun Karm.

\* Dan is-sunett deher f'“*Għadd Waħdieni*” li ħareġ fil-10 ta' Frar li għadda bħala tifkira tal-miġja ta' San Pawl f'Malta: iżda ħareġ bil-moħbi tiegħi u mingħajr ma baġħtuhuli xejn biex insewwi l-ħażin ta' l-istampa: ħareġ, għalhekk, b'ħafna għawġ ta' l-ortografija u b'xi kelma mibdula li neħ-hiet għal kollox it-tifsir tal-vers, u għamlet għajb lis-sunett kollu.

D. K.

# IS-SUNETT

*Taħdita żgħira fuq is-sura u l-istorja tiegħu, għaż-żgħira-  
żagħ li qegħdin jitharrġu fil-kitba tal-versi maltin.*

(jorbot mal-paġ. 77 tal-għadd ta' Settembru 1935).

Fejn tnissel is-Sunett?

Ma nwiġbux malajr. Fl-1773 il-poëta taljan Lorenzo Mascheroni, ta' poëta li kien, fantas illi s-Sunett qiegħed jtkellem għajjietu, u f'sensiela ta' disgħia sunetti kiteb dak li kien jaħseb hu fuq il-bidu tas-sunett. L-ewwel wieħed minn dawn id-disa' sunetti jgħid hekk:

"Jiena jisimni Sunett: jekk għandek xewqa tkun taf min lili ta dan l-isem ma nafx ingħidlek, għax jiena kont imgeżwer fil-fsieqi bħal ma kont inti meta għiamduk. Liema hi l-art li fiha tnissilt ma qaluli qatt; anqas min kien missieri jew f'liema sena twelidt .... (1).

Dan ifisser illi fi żmien Mascheroni (1750-1800) ma kinux saru studji biżżejjed fuq is-sunett, biex wieħed jista' jgħid xi haġa fis-sewwa fuq in-nisel tiegħu u fuq art twelidu: u billi, bħal ma għidna qabel, is-sunett hu komponiment letterarju sabiħ u qawwi li tafa' l-egħruq fil-letteraturi kollha ta' l-Ewropa, Franciżi u Taljani u xi wieħed Ġermaniż ukoll żammew, il-koll, illi s-sunett tnissel f'pajjiżhom, u kien warda bikrija fil-letteraturi tagħhom.

Il-Franciż Guliermu Colletet fit-tratrat li kiteb fuq is-sunett (2) iżomm illi s-sunett hu ta' nisel franciż, jew għal l-inqas, provenzal, fil-waqt illi Wackermangel, (3) kittieb Ġermaniż, iżomm illi s-sunett jagħraf in-nisel tiegħu minn komponiment ieħor poëtiku meħud minn għand il-Ġermaniżi.

Ma hemmx għal fejn ingħidu illi t-Taljani qalu tagħhom ukoll. Gerolamo Boccardo fil-Enciklopedija tiegħu (4), taħt il-kelma "Sonetto", ifisser: "Għanja ta' erbatax-il-vers, *invenzjoni tat-Taljani*, għax il-Latini qatt ma kellhom sunetti...

(1) Qlib ta' l-ewwel sitt versi tas-sunett. Ara CARLO CULCASI. *Il Libro dei Sonetti*, Catania, 1926, paġ. III.

(2) G. COLLÉTET, *Traité du Sonnet*, 1658.

(3) C. CULCASI, paġ. III, Tagħrif (3).

(4) G. BOCCARDO, *Nuova Enciclopedia Italiana*, Torino, 1886.

anqas ma kellhom il-Provenzali, għaliex, għalkemm fil-Provenzal hemm il-kelma *sunett*, din ma kenitx tfisser is-sunett kif inhu maħdum mit-Taljani, u b'dik il-kelma huma kienu jifhmu kull xorta ta' għanja ċkejtna, aktarx imsieħba mad-daqq (5).

Min qal is-sewwa minn dawn it-tlieta? Wara hafna tiftix bir-reqqa u hafna studju, jidher illi l-lum l-opinjoni li s-sunett *twieled fl-Italja*, jew, *biex ingħidu bir-reqqa, fi Sqallija*, qiegħda tithaddan mill-aħjar nies li jistudjaw u jiktbu fuq in-nisel u t-trobbija tal-letteraturi ta' l-Ewropa.

Bil-maqlub ta' dak li qal Guliermu Colletet, li semmejna 'l fuq iżjed, kittieb ieħor franċiż, Guingené, fil-kteb tiegħu fuq il-letteratura ta' l-Italja (6) jgħid: Is-sunett hu għal kollox barrani mill-poēzija qadima ta' Provenza, u jeħtieġ li wieħed ifittex fl-Italja l-ewwel xempju tiegħu. U hekk iġħid ukoll bil-qawwa kollha, kittieb taljan ta' l-aħħar żmenijiet, li fl-istudju tas-sura u tal-għamliet tal-metri taljani hu ta' saħħa kbira (7). Taqbel ukoll l-Enciklopedija Inġliża (8) u jaqbel il-*Waverley Children Dictionary*, li mingħajr l-ebda tlaqliq iġħid illi s-sunett hu ta' nisel taljan.

\*

### Meta twieled is-Sunett?

Jidher illi s-sunetti l-aktar qodma magħrufin huma daww ta' Jacopo da Lentino, li kien l-ewwel għannej (trobadour) ta' l-iskola Sqallija, u kiteb poēziji—għanjiet u sunetti—bejn l-1205 u l-1233.

Giov. Maria Crescinbeni (1663-1728) liaseb u kiteb (9) illi s-sunetti l-iżjed qodma huma daww ta' Pier della Vigna, li kien segretarju ta' Federiku II, u li miet fl-1249. Din l-opinjoni żammitha wkoll l-Enciklopedija Inġliża (Ediż. 1929)

(5) FRANCESCO FLAMINI, *Notizia Storica dei Versi e Metri Italiani*, Livorno, 1919, pag. 58.

(6) C. CULCASTI, pag. III.

(7) TOMMASO CASINI, *Le Forme Metriche Italiane*, Firenze, 1890, pag. 35.

(8) *British Encyclopaedia*, 14th. Edition, 1929, taħt il-kelma "Sonnet".

(9) G. M. CRESCINBENI, *Storia della Volgare Poesia*.

li taħt il-kelma "Sonnet" tagħti bħala xempju tas-sunett l-aktar qadim wieħed miktub minn Pier della Vigna. Bil-maqlub ta' dawn, G. A. Cesareo, kittieb Sqalli tal-lum, u li għamel studji kbar fuq dan s-suġġett, iżomm illi l-ewwel sunetti huma dawk ta' Jacopo da Lentino, u li s-sunett ta' Pier della Vigna, u wieħed ta' Jacopo Mostacci u tlieta ta' l-Abbati Tivoli ġew wara bħala twegibiet għas-sunetti ta' Jacopo da Lentino (10).

Malajr wara d-dehra tiegħu fi Sqallija, is-sunett deher ukoll fit-Toscana, u sunetti kitbu Carlo Davanzati, minn Firenze, li miet fl-1280, Guido Guinicelli, (1225?-1276) Guido Cavalcanti (1255-1300) sakemm ġie f'idejn Dante Allighieri (1265-1321) u ħa dik is-sura tal-għaġeb u dik il-ħlewwa li għandu fis-sunetti għal Beatrice, sura u ħlewwa li waslu fl-oġġla grad ta' ġmiel u ta' sengħa fis-sunetti ta' Francesco Petrarca (1304-1374).

\*

### Kif tnissel is-Sunett.

Is-sunett, bħal ħafna suriet oħra ta' kitba letterarja, ma twelidx hekk mill-ewwel, iżda tnissel minn għana ieħor li nkiteb qablu, u hu ħa s-sura li għandu bil-liġi u bix-xogħol ta' l-*evoluzzjoni*, jiġifieri b'dak it-tibdil li bosta ħwejjeġ iġġad-du minnu mħabba fil-fehmiet, fix-xejriet u fid-drawwiet ġodda li jidhru fil-pajjiż mat-tibdil taż-żmien u tan-nies: għaliex il-għamliet imżewqa fl-espressjoni tal-pożizzjoni ma humiex ħilief il-ward tal-ġonna tal-letteraturi; u kif il-ward, bosta drabi, ibiddel id-daqs il-lewn u l-għamla skond il-klima ta' l-art fejn jitravwem, hekk il-komponenti letterarji jbiddu ftit jew wisq il-għamla, id-daqs u lewn tagħhom, skond il-kultura, il-gost u d-drawwiet tal-ġens (11).

(10) G. A. CESAREO *Le Origini della Poesia Lirica*, 2a. Ediz. Palermo, 1924.

(11) Il-lellux (krisantem) hi siġra tal-Ġapan u tač-Ċina, fejn tikber minn rajha u tagħmel ward ta' kull lewn, kull waħda daqs ras. Ġibha fl-Ewropa, u inti taraha malajr tbid-del id-daqs u l-għamla tal-warda li f'sena jew tnejn issirlek daqsxejn ta' margarita.

It-tragedja nistgħu ngħidu li twieldet fil-Greċja u kellha suritha mlaqqgħa mad-drawwiet u mal-gost tal-pajjiż f'dak

Fi Sqallija, fejn deher għall-ewwel darba s-sunett, kien hemm qablu għamla ta' għanja popolari jisimha strambotto—stram-motto—fejn il-għannej, jew il-kittieb, kien iġissem xi ċajta fuq l-imħabba, xi drabi bla xerqa, u bil-għan li tniġgeż. Ma' ġenb l-istrambott kien hemm għanja oħra, aktar irżina u aktar ħelwa, jisimha *rispetto*. Il-wieħed u l-ieħor kellhom, nistgħu nġhidu, l-istess metru: l-*ottava*, jiġifieri stanzi, jew għoqdiet ta' tmien versi tal-ħidax, aktarx imqabblin l-ewwel sitta b'rima *mnewba*, u l-aħħar tnejn b'rima *mbewsa*, għalkemm xi drabi mqabblin xort'oħra (12).

Mill-istrambott—u jista' jkun ukoll mir-*rispett*—tnissel, fi Sqallija, is-sunett, biż-żjeda ta' xi versi u bit-tqassim tar-rimi.

Għidt fi *Sqallija*, għaliex, għalkemm fit-Toskana, is-sunett deher wara d-dehra tiegħu fi Sqallija, ħafna li studjaw mill-qiegħ l-istorja tal-letteratura taljana u ta' letteraturi oħra, iġhidu illi s-sunett fit-Toskana ma hux traqqida tas-sunett sqalli, iżda nebbieta għaliha minn għanja popolari oħra li kienet fil-pajjiż, u li ma għandha x'taqsam xejn la mas-sunett sqalli anqas ma' l-istrambott jew mar-*rispett*. Din il-għanja li kien jisimha *Canzone* kienu jsejñulha wkoll *Ballata* għaliex aktarx kienet imsieħba maż-żfin.

Fil-bidu tagħha, il-*Ballata* kienet għanja popolari u kienu jinqdew biha biex ifissru bi kliem qawwi u bi xbihat sbieħ id-drawwiet u t-tqanqil-il-qalb tal-poplu. Kienet magħmula minn strofa ċkejna—ripresa—ta' mhux aktar minn erba' versi, u minn ftit strofi oħra.

Jista' jkun illi mill-*ballata* tnissel l-ewwel ir-*rispett toskan*, u mbagħad mill-waħda u mill-ieħor twieled is-sunett.

Ir-*rispett* twieled, jew aħjar deher, fit-Toskana għall-ħabta tal-1300, u kienu jfissru bih tqanqil-il-qalb u ħsebijiet għoljin u sbieħ bi kliem l-iżjed ħelu u l-iżjed qawwi.

Fit-tqassim tal-versi qiegħed bejn il-*ballata* u s-sunett, għaliex fil-waqt li l-*ballata* kienet magħmula minn versi mħalltin, tal-ħidax u tas-sebgha jew tat-tmienja, ir-*rispetto*,

iż-żmien; imma kemm tibdil sar fis-sura tagħha sakemm waslet fil-għamla tat-traġedja ta' Shakespeare, ta' Alfieri u ta' Manzoni!

(12) L-*istrambotto* kellu ħajja qasira: iżda r-*rispetto* nistgħu nġhidu li għadu ħaj sal-lum.

kien mibni b'versi kollha tal-ħdax u mqassmin żewġ erbgħat (għaqdiet ta' erba' versi) jew xi drabi minn waħda, jew minn żewġ sittiet (għaqdiet ta' sitt versi) bir-rima mnewba, u minn *distku* (żewġ versi), jew tnejn, bir-rima mbewsa (13).

In-nisel tas-sunett mill-istrambott fi Sqallija kif ukoll in-nisel tas-sunett mill-ballata, jew mir-*rispett* fit-Toskana juru t-tibdil tal-għamliet tal-poëżija popolari f'għamliet tal-poëżija ta' l-arti; juru l-mixja bla heda ta' l-evoluzzjoni letterarja; juru li l-poplu hu l-poëta li joħloq u ż-żmien hu l-imgħallem li jorqom u jsebbaħ.

Dun Karm.

(13) Mhux fil-versi biss ir-*rispetto* qiegħed bejn il-ballata u s-sunett, iżda fil-kobor u fil-ftuħ tal-ħsieb ukoll: għaliex fil-waqt illi l-ballata kienet għanja ferrieħa tar-rhula u tar-raba', imsieħba maż-żfin, ir-*rispetto* daħal fl-ibliet u kien magħmul biex ifisser tqanqil-il-qalb u ħsebijiet iżjed għoljin u bi kliem u bi xbihat magħżulin bil-għaqal. Fi kliem ieħor, il-ballata kienet frott tan-natura weħidha, ir-*rispett* kien il-frott tan-natura meġġuna mis-sengħa.

## IL-ĠID U D-DENI

Id-dinja tagħna nistħajjilha jiena  
 sigra minn l-ikbar u l-bnedmin il-frott;  
 sigra fil-qasam tal-ħolqien tal-għaġeb,  
 li frottha ssajjar ta' kuljum u trodd.

Għandha jhennuha din is-sigra għalliela  
 ix-xemx u l-kwiekeb u smewwiet tan-nir,  
 smewwiet li jsawbu l-ilma bnin tal-ħajja  
 fuq dlielha ħodor b'għaxart elef żir.

Alla ta' dejjem, li ħawwilha u baqa'  
 jieħu ħsiebha tassew, iridha għalih:  
 kollox minn Għandu taf is-sigra, kollox;  
 u kulma tħaddan Lilu biss tagħtih

Imma di' s-Sigra wkoll, bħal sigar oħra,  
tagħti frott tajjeb u xi frott ħażin:  
biċċa jithassar, għax id-dud inaqqu,  
u biċċa jimrad, jaqa' fl-art u jnin.

Is-Sigra tajba u mill-aħjar, u Sidha  
l-aqwa bidwi li qatt setgħiet issib!  
Għaliex immela din is-Sigra t'Alla  
mal-frott it-tajjeb frott ħażin iġġib?

\* \* \*

Min jista' kollox u Min ħalaq kollox  
ma żeragħix ħażen fil-ħolqien u dnuw;  
ma ġiebx il-ħsara u l-għelt; u qatt ma ħamel  
illi mid-deni l-ġid ikun mirkub.

Alla fil-milja ta' kobru u ta' għerfu  
ma kienx jibqa' Alla kieku ħalaq dan:  
Alla mhux Alla fin-nuqqas u ċ-ċaħda  
tal-ħwejjeġ li jgħarrfuh bl-oghla Sultan!

Mhux bidu l-ħażen ta' kull deni ieħor:  
u fih in-nifsu tabillhaqq m'hu xejn:  
ma kienx jiġi l-ħażin li kieku t-tajjeb  
ma ġie x l-ewwel għad-dawl minnhom it-tnejn.

Mela kif tnissel u mnejn ġej il-ħażen  
jekk Alla ma ħalqux fi żmien Adam?  
tnissel mit-tajjeb għax it-tajjeb qablu,  
daqskemm hu minnu d-dawl qabel id-dlam!

\* \* \*

Hekk id-deni u l-ġid ta' frott is-sigra,  
is-sigra tal-bnedmin ta' dina l-art.  
Jinbet fil-bniedem xewk id-dnuw, kull meta  
jitlef il-bniedem trieq is-sew u l-ward!

# MIKIEL ANTON VASSALLI

(*Jorbot mal-Għadd ta' Settembru paġ. 91*)

F'dawn l-ittri ta' l-Alfabet jagħżel ukoll bejn *y* (ie) u *î ryh* u *rih*, bejn *h f'hajt*, (ħajta) u *h f'hajt* (plur. *ħitan*) bejn *gh f'ghažel* (verb) u *gh f'ghažel* (nom), barra minn aċċent miftuħ u aċċent magħluq. Taħt it-Tielet Ras hemm il-*Għadd bil-Malti* u mbagħad xi twissijiet *Lil Malti li Qieghed jaqra* fejn iwissi t-taħriġ fil-qari u fil-ktiba.

Din il-bieċa ta' l-aħħar tgħarrarfna kif Vassalli, sa mill-bidu nett tal-ħidma tiegħu biex jibni grammatka Maltija, kien fassal pjan f'rasu li jaħdem u jinsegħ kotba għal-Latin u għat-Taljan imfissrin bil-Malti kif jiġi minnu; illi hu kien qieghed jagħmel ukoll il-Ktieb tal-Kliem (dizzjunarju) li kellu jkun maqsum fi tliet kotba. L-ewwel wieħed ikun Malti, Latin u Taljan, it-tieni Latin u Malti u t-tielet Taljan u Malti. Jidher ukoll illi l-Grammatka Maltija kien diġà lestieha :

Dana kollu nsibuh miktub u mfisser bil-Malti. Hu jagħlaq b'dawn il-kelmiet: *Din il-ħidma hekk kbira u qawwiya għax l-ewlenija tħarreġ lil min jiġi urajja billi jsib it-trieq mibdiya u miftuħa; u aktar ma jgħaddi l-quddiem il-ktib bil-Malti iżjed tagħlimna jheff u jqsar u aktar ma jonqôx min jagħmlinna kotba oħra, li jahtiguhom f'wisq hwejjeg.*

It-tieni taqsima ta' dan il-ktejjeb hija miktuba bit-Taljan imsemmija *Breve spiegazione dell'Alfabeto Maltese*, u tisser bit-Taljan, daqsxejn iżjed fil-wisa', dak li ntqal bil-Malti fl-ewwel waħda.

L-ewwel taqsima bil-Malti hija mdaħħla wkoll fil-*Grammatica Melitensis* (1791) li Vassalli ħareġ sena wara, paġ. 231-236.

F'dan il-ktejjeb jidher li Vassalli kien għadu ma twettaqx f'xi reguli ewlenin tal-Kitba Maltija u fih nsibu miktubin ħażin kliem bħal dan: *pħal* flok *bħal*, *pħalma* flok *bħalma*, *hek* flok *hekk*, *mghalmin* flok *mghallmin*, *jiek* flok *jekk*.

It-tieni xogħol li Vassalli ħareġ fi ktieb kien il-Grammatka Maltija miktuba bil-Latin taħt l-isem ta' "*Mylsen Phoenico-Punicum sive Grammatica Melitensis. Romae MDCCXCI.*" Kif jidher mill-isem tal-ktieb, dik il-ħabta Vassalli kien tal-fehma li l-Isien Malti ma kienx ħlief il-fdal tal-Isien mħolli sa mill-qedem nett mill-Feniċi u mill-Puniċi li kienu għamru f'dawn il-Gzejjer mill-ewwel żmenijiet storiċi tal-Gżira. Dana jixhdu bi kliemu fil-*Prefazzjoni Storika* tal-ktieb fejn iġid: *Lingua igitur illa, quam tradimus, Melitensis, est quodam celebre et pretiosum venerandae antiquitatis monumentum ex primaevis et antiquioribus illis Orientis idiomatibus, quod*

*olim ibi et in objacentibus nostrarum 'Insularum locis florebat, atque ad haec nostra usque tempora apud Melitensis et Gaultanos mirum in modum retinentum atque conservatum: etc.*

Sabiex juri kemm hu hekk, huwa jqabbel xi kliem Malti ma' tal-Kaldajk, Ima tas-Sirjak, Aramajk, u tal-Lhudi bhala ilsna ta' gebbieda wahda bhala tal-Feniċ u tal-Kanagħnin kollha. Huwa jqis il-Malti mnissel mill-Feniċ bhala fergħa tal-Kaldajk. Juri kif il-Malti ma qabelx u ma xxibaħx mal-lsien Grieg u Ruman fi żmien il-ħakma tal-Griegi u r-Rumani u kif il-Għarbi thallat mal-Malti fi żmien il-ħakma tal-Għarab li damet il-fuq minn mitejn sena, iżda l-għamla ewlenija qatt ma setgħet issir Għarbija għal kollox. Il-kliem u qwiell Għarbin li jinsabu fil-Malti, skond il-fehma mogħtija minn Vassalli f'din il-Prefazzjoni, kien gej mix-xebh tal-lsien Malti mad-djaletti godma ta' l-Etijopiku li tnisslu mill-Kaldajk. Xi kliem Malti li ma jinsabx fil-Għarbi, kif jaħseb hu, għandu jitqies bhala fdal tat-terminologija Feniċja-Punika mit-taqbil u xebh kbir li għandhom mal-Kaldajk, Lhudi, Samaritan u Aramajk.

Vassalli, hawnhekk, juri l-fejda tal-Malti bhala mezz ta' studju għal ilsna oħra semitiċi, il-lum mejta, Isemmi għaliex il-Malti baqa' bla ma ħadd studjah, u juri l-ħtieġa ta' dan il-lsien bhala mezz ta' tagħlim; minn hekk holoq il-ħsieb u l-pjan li jikteb u jippublika dak ix-xogħol. Ix-xogħol hu maqsum fi tliet kotba, b'Daħla fuq l-Ortografija u l-Alfabet Malti. L-ewwel ktieb jithaddet fuq l-*Elementi* jew *Ittri* tal-lsien Malti: il-lehen, il-għamla, ix-xogħol tagħhom fil-bini tal-kelma, bhala ittri ta' għerq il-kelma jew bhala ittri li jaqdu l-kelma biex tissawwar, titwassa'; it-tibdil u tixbih tal-lehen tagħhom; it-tieni ktieb jithaddet fuq il-bini u t-tiswir tal-kliem u l-Bċejjeċ tad-Diskors; it-tielet ktieb jithaddet fuq is-Sintassi. It-tliet kotba jitqassmu fi Bċejjeċ u Rjus u f'dawn hemm imdahħlin ir-reguli tal-fonologija, tal-morfologija u sintassi. Il-Prefazzjoni ta' din il-Grammatka tagħlaq b'żewġ ittri tat-twettiq iffirmati mis-Surmast u Duttur tat-Teologija tal-Palazz Apostoliku ta' Ruma u minn A. S. Assemano, Professur ta' l-Ilsna Orientali tal-Kulleġġ tal-Propaganda Fide. Ix-xogħol jagħlaq b'xi Tahriġ fuq il-Kitba Maltija u b'xi Tagħlim bil-Malti fuq l-ittri ta' l-Alfabet u l-Qari Malti. Vassalli hawnhek ifisser il-fehma tiegħu li hu bi ħsiebu jiftaħ it-trieq għall-kitba maltija bhala mezz ta' tagħlim għall-poplu u għalhekk iwiegħed li 'l-quddiem joh-roġ kotba bil-Malti għat-tagħlim tal-Latin u Taljan, kif ukoll Dizzjunarju fi tliet Kotba li jkunu (1) Malti, Latin u Taljan (2) Latin u Malti (3) Taljan u Malti, illi, kif Vassalli

stqarr, jinġtiegu għall-aħħar u huma s-sisien ta' l-ewwel taġlim sliġ għall-istudenti maltin.

Din il-grammatka l-ewwel ma semmewha fost l-għorrief ta' zmienu, kienu Adelung, Eichhorn u xi oħrajn. Wilhelm Gesenius fil-"Versuch über die Maltesische Sprache etc." p. XII li kien hareġ fl-1810 iġħid li din il-grammatka ma kinetx giet f'idejġ għalkemm huwa u min stampalu dak il-ktejjeb kienu fittxewha ħafna. Silvestru de Sacy, fil-"Journal des Savans" April, 1829, jagħmel studju fuq ix-xoġħlijiet ta' Vassalli, jġififieri, il-Grammatka Maltija, miktuba bit-taljan, il-Qwiell Maltin u fost dawn il-Grammatka Maltija miktuba bil-Latin (1791).

De Sacy isemmi l-fehma li Vassalli jagħti fid-Dħul ta' din il-Grammatka dwar in-nisel tal-Malti. "F'dan ix-xoġħol, iġħid hu, Vassalli jittanta juri li l-Malti mhux ħaġ'ohra ħlief il-lsien qadim tal-Feniċi u tal-Kolonji taġħhom, li tbidel madankollu bil-ħafna u ħafna kliem Għarbi li tħallat mieġħu. Fid-Diskors preliminari tad-Dizzjunarju li hareġ fl-1796 insibu li fisser l-istess fehma. Fil-Grammatka l-ġdida Maltija miktuba bit-Taljan (1827) jidher li hu biddel il-fehma tieġħu fuq nisel il-Malti minn il-lsien hekk qadim bħalma hu l-Feniċ. Wieħed ma għandux għalfejn jistagħģeb, jissokta jġħid de Sacy, illi djalett ta' fergħa Għarbija bħalma hu l-Malti għandu kliem li jixbah is-Sirijaku, u l-Etjopiku letterarju, il-Kaldew, il-Lhudi u għalhekk ukoll il-Feniċ. Jekk wieħed ixebbah it-tiswir grammatikali tal-Malti ma' dak tal-Għarbi għandu minnufih jifhem illi l-lsien ta' Malta huwa niezel dritt minn fergħa ta' dan il-lsien....u jekk biss jista' fuq hekk jibqgħalna xi dubju, l-istess alfabet tal-lsien Malti, bħalma Vassalli kien fassal sabiex juri u jzomm l-egħruq tal-kliem, huwa xhieda biżżejjed ta' dana li għidt. B'hekk, iżda, ma rridx ngħid illi fil-Malti ma jinsabx xi kliem li mhux Għarbi, li biċċa minnu jista' jkun qadim iżjed mill-ħakma tal-Misilmin f'Malta u oħrajn miġjuba minn Berbrin jew minn barranin oħra; dan il-kliem, iżda, imqar li kellu jkun wisq iżjed milli tassew hu fil-lsien Malti, ma jista' jbidel b'xejn il-fehma tieġħi."

Silvestru de Sacy jissokta jġħid illi qabel Vassalli is-sistemi tal-kitba bil-Malti kienu ħziena għall-aħħar. De Sacy, kif jidher, ħaseb li f'xi zmien il-Malti kien jinkiteb bl-ittri Għarbin, u għalkemm iġħid li dnuh li ma baqax jinkiteb b'dak l-alfabet, huwa jaf tajjeb illi l-lum din is-sistema ta' kitba kien ikollha l-isvantagģi taġħha u tkun ta' xkiel. Sabiex, jissokta jġħid hu, jaħrab dan l-ixkiel, Vassalli deherlu

li joħloq alfabet, magħmul minn ħżuż sew għal vokali kemm għal konsonanti, li hu sselifhom kollha minn fuq dawk tal-Latin u tat-Taljan, alfabet illi bil-għajjnuna ta' xi ħżuż godda sata' b'ittra waħda jfisser il-għamla ta' għerq il-kelma skond il-lsien Għarbi.....

Huwa nqeda b'dan l-alfabet li hloq fil-grammatka tal-1721 u fid-dizzjunarju tal-1796. Aħna ma nafux jekk kienx hemm fost il-pajżani tiegħu min mexa fuq dan l-alfabet. Fil-kelmtejn ta' qabel lill-qarrej, li hu kiteb fil-bidu tal-grammatka Maltija miktuba bit-taljan, hu jistqarr illi f'din il-biċċa xogħol għida, kif ukoll f'ta' qabel, huwa baqa' jzomm prinċipju wieħed ta' alfabet imfassal minnu mis-sena 1788. Izda għalkemm iġħid li zamm prinċipju wieħed, iżjed il quddiem jistqarr li f'dik it-tieni grammatka kellu jagħmel xi tibdil f'dan l-alfabet u ta' dan it-tibdil jagħti r-raġunijiet. Kieku wieħed ixebbah iż-żewġ alfabetijiet għandu jinduna li t-tibdil hu wisq iżjed milli sata' jaħseb. De Sacy hawnhekk jaħseb, kif *igħid hu* bħal Vassalli, illi l-alfabet latin mhux biżżejjed biex jaqdi l-pronunzja, tal-lsien Malti u li meta tikteb bih, fil-waqt li jgħarraq is-sura tal-kliem, iħassar l-etimologija jew il-għerq tal-kelma. Fuq hekk, izda, naraw illi fil-Malti b'xi zieda ta' ittri fonetiċi l-alfabet Malti hu biżżejjed biex wieħed jinqeda bih, ħlief f'xi rqaqat ċkejna li jmissu l-*elif* u l-*hemża* li fil-Malti jistgħu jiffissru tajjeb bil-vokali u b'xi għeljem barrani fuqhom meta rridu nagħżluhom għall-iskopijiet etimologiċi. De Sacy, wara li jfisser u jmaqdar it-taqsim tal-Grammatka ta' Vassalli, jissokta juri kif, *skond il-fehma tiegħu*, il-Malti, bħala fergħa tal-lsien Għarbi f'Malta, billi ma baqax jinkiteb b'ittri Għarbin, kellu skond ma jidher biċ-ċar, isofri maż-żmien wisq iżjed tibdil, taqsir ta' vokali, tibdil fil-lehen minn ittra għal oħra, milli kien isofri li kieku dal-lsien baqgħet titkellem bih u tiktbu nazzjon ta' moħħ iżjed imdawwal u li kieku kien hemm nies ta' l-iskola fost dawk li kienu jitkellmu lsien twelidhom. Il-lum, li kieku l-lsien Malti kellu jinħażż bil-miktub sew sew kif il-maltin jitkellmu, għandna nsibu li dlonk l-etimologija tal-kliem intilfet, il-forom grammatikali huma mħassrin u saru ma jingħarfux. Jekk, izda, wieħed jibqa' jzomm fil-kitba l-etimologija tal-kliem: u d-daqs tal-forom grammatikali, insibu li din il-kitba titbiegħed ħafna mill-pronunzja ta' min jitkellem.

De Sacy jissokta jsemmi fuq dan it-twegħir u jzid iġħid illi: "Dan it-tibdil fil-pronunzja tal-kliem Malti ma kienx ikun fih ħlief tfixkil ċkejken li kieku kellu jiġi miktub bl-ittri Għarbin; b'dan it-tibdil ta' pronunzja l-ortografija tal-Malti

hija wisq tqila u mfixkla, u aħna, għalhekk, ma nistagħg-bux jekk l-istudju ta' l-ortografija kellu jieħu sehem kbir fil-grammatka ta' Vassalli. Jista' jkun li Vassalli stess tqarraq fl-ortografija ta' xi kliem imħabba li l-pronunzja tagħhom għattietlu l-vera etimologija tagħhom."

Wara li jitkellem fuq il-partiċelli, il-verbi u l-konju-gazzjonijiet, De Sacy jagħlaq b'dan il-kliem: "Jiena naħseb għalhekk illi mhemmx għalfejn nibqa' ngħid iżjed fuq din il-ħaġa. Vassalli, meta ħadem din il-grammatika, bla dubju ta' xejn għamel biċċa xogħol ta' l-akbar ħtieġa, mhux biss lill-pajżani tiegħu u lil dawk in-nies barranin li jixtiequ jitgħallmu l-lsien Malti, iżda ukoll għal dawk li jhobbu l-lsien Għarbi u jixtiequ jistudjaw iż-żmenijiet kollha tal-ġrajriet tiegħu, u b'mod ġenerali lill-filologi illi għandhom il-ħirara jfittxu u jkunu jafu kif l-ilsna jissawru u jistagħnu bil-progress taċ-ċivilizzazzjoni u kif dawn jitilfu mill-għamla tagħhom u jithassru, meta l-ġnus flok ma jmexxu l-quddiem ilsienhom iwaqqgħuh u jħalltuh ma' tal-barranin. Xogħol bħal dan jidher imwiegħer bl-akbar tfixkil, u jekk aħna fih naraw li f'xi bċejjeċ ta' dan ix-xogħol (għad hemm x'wieħed isewwi u jimla, flok ma għandna għalfejn niskantaw, iktarx imissna nistagħgbu kif l-awtur kellu l-ħila jqassam u jgħaq-qad biċċa xogħol bħal din illi quddiemu ma kenitx tidher ħlief bħal ħaġa mimlija taħwid. Ma satax jkun ħlief bil-għajnuna tal-grammatka Għarbija illi hu wasal biex jiċċara dan it-taħwid u jqabbell u jgħaqquad flimkien il-bċejjeċ kollha."

Fuq dan li qal il-magħruf arabista Silvestru De Sacy aħna ma għandna xi nżidu xejn ħlief illi, bħal f'ilsna oħra sew semitiċi kemm arjani, maż-żmien il-pronunzja tal-kliem Malti tittiefes u tittiekel u għalhekk titef il-għamla ewle-nija; dan narawh fil-fergħat ta' l-ilsna kollha ħajjin. L-etimoloġija tal-kliem semitiku msemmija minn De Sacy hija letterarja u ma ssibha fil-grammatka ta' l-ebda djalett Għarbi u l-iktar imbagħad fil-Malti li tħallat u xxiebah ma' l-ilħna ta' ilsna oħra ewropej u għalhekk tilef sew xi dentali (ittri tas-snien) kemm xi gutturali (l-ittri tal-gerżuma) u barra mill-igijiet tal-morfologija kellu jfassal grammatka għalih fuq il-igijiet tal-fonetika maltija li tagħzlu mill-għamla u bixra tal-fergħat l-oħra tal-lsien semitiku, l-iktar tal-Għarbi bħala wieħed li xi ġnus ta' l-Asja baqgħu jitekllmu bih u għalhekk l-eqreb lejn il-Malti.

Dak li qal De Sacy fuq it-tieni grammatka Maltija (1827) ta' Vassalli jgħodd ukoll għall-ewwel waħda, miktuba bil-latin (1791), il-għaliex sew il-waħda kemm l-oħra, barra mill-fasla ta' l-alfabet, huma magħmulin fuq l-istess prinċipju u taqsim.

(Jissokta)

A. C.

# IL-GASS

PSIKOLOĠIJA MŻEWQA

(Tifkira tal-11 ta' Marzu, 1936)

“Il-lejla fl-erbgħa jigi l-gass”. Fi hsiebu  
Kulhadd jistaqsi x'jagħmel għall-aħjar.  
Kien hemm min ħalla l-Belt u mar għand ħbiebu,  
Għax baża' mill-egħfired ta' Hal-Far.

Kien hemm min baqa' l-Belt; iżda ma' biebu  
Dendel xi kverta mxarrba, jew liżar;  
Xi hadd seħet il-gass u lil min giebu  
U sadd sa x-xquq bil-karti u bit-tajjar.

Xi wħud qagħdu bil-kwiet fil-gallarija  
Jittawlu minn ġo l-ħgieg jaraw id-daħna  
U l-ajruplani taħdem fit-turiya.

Oħrajn ma tathomx qalb jingħalqu ġewwa,  
U telgħu fuq il-bjut: hekk għamilna aħna.  
Issa, minn dawn in-nies min għamel sewwa?

DUN KARM.

12/3/36.

## HOLM IR-RAMLA TAN-NADUR \*

F'tarf dak il-wied (1) bejn in-Nadur u x-Xagħra  
X'inti toħlom, ja Ramla Naduriya?  
Narak titħasseb u mill-ġdid tilmaħhom,  
Bħal'kieku l-lum, grajjietek l-imgħoddija!

---

\* Il-kittieb ta' dawn il-versi, wara li qalilna li hu dejjem ħabb il-lsien  
malti, talabna biex kieku ngibuhomlu fir-Rivista tagħna, mhux għal li  
oħra ħlief biex nagħmlulu l-qalb.

Il-versi ma humiex tajbin ħafna, iżda anqas ma huma hekk ħziena li  
wieħed ma għandux jilqa' x-xewqa tas-sew qawwiya ta' min kitibhom.

N. tal-E.

1 Il-Wied ta' xħajma.

Nilmaħħa tididi l-ħolma kbira tiegħek  
Fuq ramlek isfar bi lwien sbieħ u ħajja:  
Nilmaħ ix-xwieni tal-mišħut Nofs-Qamar  
jersqu lejġ u bil-ħarsa jduru l-plajja,

U f'daqqa waħida nara tnejn imfarrka  
Mal-ħajt li kienu bnew taħt l-ilma niesna,  
Wit-Torok jgħibu taħt l-imwieg qawwija,  
Jidgħu u jgħajtu "Ma le naqtgħu jiesna"!

U nies bil-kotra minn ġe' rdum tar-Ramla  
Demmhom ibaqbaq dehru dlomk ġejjin:  
Jistennew fuq ix-xtajta t-Torok jaslu  
Biex jeqerduhom f'dak ir-rdum fil-ħin.

Tqabida kbira saret dlomk minn niesna  
Kontra l-egħdewwa tad-Din qawwi tagħna:  
Insiltu s-skieken, xaba' bid-demm ramlek  
U baqgħu niesna rebbħin, ferħana.

Ix-xwieni l-oħra ħadd minnhom ma niżżel  
Fl-art nies biex jgħinu lil ħuthom mitlufa;  
Għax ix-xjuħ tagħna hemm kienu jistennewhom,  
"Jekk ninżlu," qalu "nibqgħu żgur mintufa".

Refa' mb'għad l-ankri wild Mawmettu l-kiefer,  
Jišet lil Għawdex sħiħ u jqarmeċ snien;  
"Ja wild id-Din nisirani," beda jgħajjat  
"Ftakar li kollox, fl-aħħar jigi žmien."

Bin in-Nadur imbghad tela' ferriħi  
Għall-maqdes t'Alla, li fuq l-għolja bona:  
Fahħar u qiem lil Alla u 'l Pawlu tiegħu,  
Għax ta' l-egħdewwa l-kiefra qalb kien fena.

Din hija l-ġrajja li qed toħlom, Ramla,  
Li tmewwegħ helwa maż-żiffa fuq ramlek,  
Li madwar l-iġbla tidwi u tfakkar dejjem,  
Li l-Mislem kiefer f'Dinek qatt ma ħamlek.

KR. VELLA HABER.

# IN-NUTARI

## FL-EWWEL SNIN TA' L-INGLIŻI F'MALTA (1)

### II

F'Settembru tal-1800 l-Franċiżi kienu mibgħuta minn hawn. Flokhom, fil-Ħakma ta' Gżiritna, daħlu l-Ingliżi. Fit-taq-lib li sar, tbiddlu wkoll xi wħud mill-Udituri, billi dawn ġew imqegħda f'bnadijiet oħra. L-ewwel erba' Udituri li nsibu wara li Ball waqqaf il-Ħakma Ingliża, kienu l-Kmandatur Fra Gejtu Bruno, Dr. Feliċ Cutajar, Dr. Rafel Krispin Xerri u Dr. Salvu Zammit.

Ma għaddiex żmien wisq, wara li Malta giet mitluqa f'idejn il-mexxejja l-godda, li xi wħud ma bdewx jittallbu biex jilħqu Nutari. L-ewwel wieħed li tħajjar biex isir Nutar. kien jismu Ċikku Busuttill, minn Bormla. Fit-talba li dan għamel, qal li kien ilu jagħmilha ta' Stipulant għal tul ta' 20 sena. L-ewwel ma beda jaħdem kien fl-uffizzju tan-Nutar. Ċikku Glison. Ma' Glison dam sal-mewt ta' dan. Wara mar man-Nutar Guzê Bonavita, fejn hemm baqa' jaqdi lin-nies. Dam daż-żmien kollu bħala Stipulant u ma talabx biex jilħaq Nutar, imħabba li kien jaħdem ukoll bħala Skrivan mal-Provditur tax-xwieni ta' l-Ordni. F'dan ix-xogħol kien ilu 37 sena. Għaxra minnhom għamilhom fuq ix-xwieni. Dam fih sa kemm telqu l-Kavaleri minn hawn. Izda, imħabba li spiċċa mix-xogħol li semma, u billi wkoll miet in-Nutar Glison, talab li jilħaq floku hu. U dan xtaqu, għax qal li kellu Eila li jidħol għal kull xorta ta' kuntratti.

Il-Gvern laqa' t-talba ta' Busuttill u gaghlu jidher għall-eżami għand l-Udituri tiegħu. Fit-tagħrif li dawn taw lill Gvernatur, qalu li Busuttill għamel kuntratti f'isem in-Nutari Glison u Bonavita. Izda billi miet in-Nutar Glison, Busuttill xtaq li jimla l-battal li halla dan. Huma eżaminawh u sabuh tajjeb għal dina l-professjoni. Barra minn hekk, Busuttill kien imdahħal sewwa fiż-żmien u magħruf b'raġel tajjeb. Għal dana kollu, kienu tal-fehma li wieħed jista' jagħmlu Nutar.

Li qalu l-Udituri ġie mismugħ mill-Gvernatur, billi dan, fl-14 ta' Ottubru 1800, tah is-setgħa li jista' jibda jagħmel f'ismu l-kuntratti ta' bejn il-ħajjin biss.

(1) Fl-ewwel Taqsima ta' din il-kitba qabzilna għelt li sa nsewwuh hawn. Fil-paġ. 79 vers 29 hemm hekk: "Il-lum, meta wieħed jispiċċa mill-istudju u jgħaddi mill-eżami, imur jagħmel it-tħarriġ tiegħu ma' Nutar, imbagħad, wara xi żmien, jiehu s-setgħa kollha f'daqqa ta' Nutar". Dan irid jiġi hekk: "Il-lum, wara li wieħed jagħmel l-istudju tiegħu u tliet snin tħarriġ ma' Nutar, meta jgħaddi mill-eżami jiehu s-setgħat kollha u f'daqqa ta' Nutar."

Wara Busuttil, thajjar li jilhaq Nutar, Ċensu Pullicin. Dan qal li sar Stipulant fit-30 ta' Settembru tal-1797. Hadem il-kuntratti f'isem in-Nutar Lippu Giammalva Loduca, li wkoll kien li għallmu dis-sengħa. Fiż-żmien li l-Frañċiżi kienu magħluqa fl-ibliet, mietu n-Nutari Saver Buttigieg u Ċikku Saver Ferrone, it-tnejn mill-Belt. Għalhekk xtaq li jilhaq Nutar fil-Belt, flok wieħed minnhom. Pullicin qal ukoll, li hadem għal Artu għaž-żmien ta' seba' xhur, fil-bidu tar-Rewwixta tal-Maltin, bħala Kap tal-Battaljun tan-Naxxar. U f'dik il-ħabta ħa sehem fit-taqtiġha li kienet saret f'*tas-Samra*, imsejja *Lattuccia*.

Il-Gvernatur amar biex Pullicin jidher quddiem l-Udituri tiegħu. U fit-tagħrif li dawn taw lill-Gvernatur, qalu, li Pullicin għamel il-kuntratti għan-Nutar Giammalva. Izda, imħabba li fi żmien l-Imblokk mietu n-Nutari Silvestru Saver Buttigieg u Ċikku Saver Ferrone, talab li jsir flok wieħed minnhom hu. Għamlulu l-eżami u sabuh tajjeb għal Nutar. Barra minn hekk, kellu wkoll il-ħiteġijiet kollha li jitolbu l-Liġijiet ta' Malta. Għal dana kollu, il-Gvernatur seta' jagħtih li talab.

Il-Gvernatur, b'degriet tas-17 ta' Ottubru 1800, lil Pullicin ħatru b'Nutar.

Wara Busuttil u Pullicin, thajjar għal Nutar wieħed li kien għad ma għalaqx il-25 sena tiegħu. Tassew li l-Liġijiet kienu jgħidu li biex wieħed jilhaq Nutar irid ikollu 25 sena; izda, fl-ewwel snin ta' l-Ingliżi f'Malta, il-Gvernatur kien jista' jindaħal fil-Liġijiet kemm irid hu. Il-ħaqq kien f'idejh. Għalhekk kien jagħmel dak li jgħidulu u li jfesfsulu f'widnejh l-Udituri tiegħu, bħalma hekk ukoll kien isir fi żmien il-Gran Mastri. Min jaf kemm saru ħwejjeġ bis-saħħa ta' dawn l-Udituri, ħwejjeġ li ma kellhomx isiru, biex wara, minħabba fihom, wehlu l-Gran Mastri u l-Gvernaturi li ħakmu ħażin! Izda l-lum dan ma jsirx. Il-lum il-Gvernatur jimxi u jagħmel fuq kif igħidu l-Liġijiet. Għalhekk, meta wieħed jgħaddi mill-eżami, izda jkun jonqsu jum wieħed biss għall-25 sena, ma jagħtuhx li jaħdem ta' Nutar qabel ma jagħlaqhom sew.

Dak li talab biex isir Nutar, kien jismu Doru Ċensu Bonnici. Fit-talba li għamel, qal li meta spiċċa mill-istudju tiegħu, ta ruħu biex jitharrek f'dina l-professjoni taħt it-tmexxija ta' missieru, in-Nutar Ġużê Lwigi. Wara bosta snin, billi miet missieru, qala' s-setgħa ta' Stipulant mill-Gran Mastru Rohan fid-9 ta' Mejju tal-1798. Biex jissokta iżjed jitharreg f'din is-sengħa, għall-ewwel beda jagħmel il-kuntratti f'isem in-Nutar Mikiel'Ang Portelli. Wara mar jaħdem

man-Nutar Ġamri Kalcidon Arpa. Izda, billi b'dana t-tharriġ kiseb il-hila u tgħallem sewwa dina l-professjoni, kif għamillu tajjeb in-Nutar Arpa li semmejna, xtaq li jsir Nutar.

L-Udituri qalu lill-Gvernatur li għamlulu l-eżami u sabuh tajjeb għal Nutar. Bonnici tgħallem l-Istituzjonijiet Ġustinjani fl-Università. Kien magħruf b'żagħżuġh sewwa u kellu xi bini. Izda, biex jagħlaq il-25 sena, kien jonqsu sena u sitt xhur. Għalhekk hallew f'idejh biex, jekk irid, iahfirlu ż-żmien li kien jonqsu u jlaħħqu Nutar.

Minn dak li qalu l-Udituri, jidher, li dawn riedu jħajru xi ftit lill-Gvernatur biex, lil Bonnici, jagħmlu Nutar qabel iż-żmien li jmissu. Għalhekk, il-Gvernatur hatar b'Nutar lil Bonnici, b'degriet tal-31 ta' Ottubru 1800.

Bħal dana Bonnici sibna kemm-il-wieħed li saru Nutar taht il-25 sena. Xi wħud minn dawn kien jonqoshom anqas żmien milli kellu Bonnici, waqt li oħrajn kienu iċken minnu fis-snin. Izda, meta xi darba kien jinzerta xi wieħed li jkun għadu xi ftit tari fiż-żmien, il-Gvernatur ma kienx jgħaddih għal Nutar malajr.

L-aktar wieħed żagħżuġh li talab biex isir Nutar fl-ewwel snin ta' l-Ingliżi f'Malta, kien l-istipulant Ċensu Trionfi, mill-Belt. Dan kien għad l-anqas għalaq it 22 sena, meta fit-18 ta' April 1802 talab li jilħaq Nutar.

Trionfi fit-talba li għamel, qal li hu jitma fit-tieba tal-Gvernatur li, bħala missier, hsiebu kien li dejjem jagħmel il-gid lil għajru. Barra minn hekk, jaf ukoll li l-Gvernatur kien xewqan hafna biex jara liż-żgħażaġh għaddejja 'l quddiem fl-imġieba t-tajba, kif ukoll fli jiksbu t-tagħlim tas-sajja. Għalhekk Trionfi qal li hu ta ruħu sewwa fit-taħriġ biex jitgħallem il-professjoni ta' Nutar għal tul ta' tmien snin. F'daż-żmien tgħallem ukoll l-Istituzjoni Ġustinjani fl-Università, kif wera b'xhieda miktuba li bagħiat mat-talba li għamel. Izda, għan-nuqqas ta' tliet snin li kienu jonqsuh biex jagħlaq iż-żmien li jridu l-Liġijiet ta' Malta, kellu jagħmlu tajjeb hwejjeġ oħra aktar meħtieġa u li kienu mitluba mill-imsemmija Liġijiet. Fuq hekk, b'tama kbira fil-Gvernatur, talbu li jamar halli jsirli kull tagħribil li kellu x'jaqsam mal-professjoni ta' Nutar, waqt li jahfirlu wkoll iż-żmien li kien jonqsu għal biex jilħaq il-25 sena tal-ghomor tiegħu. Dil-bieċa kienet miċħuda lil kemm-il-wieħed. Għalhekk, billi ttama li fuqu jagħtuh tagħrif li hu ta' hila sewwa u ta' drawwiet tajba, huwa jkun jista' jgħaddih għal Nutar bla telf ta' żmien.

Għat-talba ta' Trionfi, il-Gvernatur amar, fit-23 ta' April, biex l-Udituri jagħmlulu l-eżami, u wara jgħarrfuh b'kollox.

Iżda Trionfi, qabel ma resaq quddiem l-Udituri, ra li aħjar jitkixxef jekk il-Gvernatur kienx bil-ħsieb li jagħmlu Nutar kemm-il-darba jgħaddi mill-eżami. Trionfi ried jitħarreġ dan għax deherlu li hu kien għadu xi ftit tari fis-snin.

Fuq li ried jaf Trionfi, il-Gvernatur amar biex dan jarga' jitlob mill-ġdid wara sitt xhur oħra.

Trionfi ma ssabbarx jistenna biex iħalli jsir iż-żmien li qallu l-Gvernatur, iżda, malli laħqu għaddew erba' xhur, reġa' għamel talba oħra. U f'din, barra milli tenna li kien qal fl-ewwel waħda, fisser ukoll dak kollu li sar u x'ried il-Gvernatur wara dik it-talba.

Il-Gvernatur, għalkemm ried li qabel sitt xhur oħra Trionfi ma jersaqx biex jilħaq Nutar, did-darba laqa' t-talba li għamel. Għalhekk amar biex jidher quddiem l-Udituri tiegħu.

Dawn għamlulu l-eżami u, fis-27 ta' Awissu 1802, għarrfu lill Gvernatur li billi Trionfi kien ilu jaħdem ħafna ta' Stipulant ma' xi Nutari, sabuh li hu mħarreġ ħafna u jinqala' sewwa għal dina l-professjoni. F'daž-żmien tgħallem l-Istituzzjoni Imperjali. Barra minn hekk hu żgħażuġ ta' mgieba tajba ħafna. Biss għad kellu 22 sena, 3 xhur u 15-il-jum.

Fuq li qalu l-Udituri, il-Gvernatur ħafirlu ż-żmien li kien jonqsu għal 25 sena u laħqu Nutar fl-10 ta' Settembru 1802.

Bħal Trionfi graġu wkoll Toni Ġakbu Calleja, minn Għawdex. Dan għamel erba' snin ta' skrivan ma' missieru, in-Nutar Feliċ. F'daž-żmien tgħallem ukoll l-Istituzzjoni Civili fl-Università. F'April tal-1803 sar Stipulant u baqa' jaħdem ma' missieru. Wara xi żmien gie f'Malta. F'Lulju tal-1804 qala' s-setgħa li jagħmel il-kuntratti f'isem in-Nutar Gużè Bonavita. Fis-6 ta' Ottubru talab biex jilħaq Nutar.

Fuq it-talba ta' Calleja, il-Gvernatur amar biex l-Udituri jaraw hux tajjeb. Dawn eżaminawh u sabuh li jinqala' ħafna fis-sengħa ta' Nutar. Biss qalu, fis-27 ta' Novembru, li Calleja kien għad jonqsu sentejn, seba' xhur u 28 jum biex jagħlaq il-25 sena tiegħu. Għalhekk hallew f'idejn il-Gvernatur biex, jekk irid, jaħfirlu ż-żmien li kien fadallu. Iżda l-Gvernatur amar, fis-27 ta' Novembru, biex Calleja jerga' jitlob mill-ġdid fi żmien aktar xieraq.

Lil Calleja ma għoġbux dak li amar il-Gvernatur. Għalhekk reġa' għamel talba oħra. Fiha fisser x'ried fit-talba ta' qabel. Qal ukoll li gie eżaminat fuq dak li kien amar il-

Gvernatur. U x'qata' dan wara t-tagħrif li tawh l-Udituri. Hu (Calleja) kien jaf li l-Liġijiet iridu li biex wieħed jilhaq Nutar jinħtieg li jkollu 25 sena. Hekk ukoll kienu jgħidu l-Liġijiet ta' żmien l-Ordni B'dana kollu, nies li ma kellhomx iż-żmien mitlub mil-Liġi, iżda kienu ta' hila u jinqalghu fit-tagħlim, ġew imlaħħqa Nutari wkoll. U hawn semmielu lil xi whud minnhom. Terġa', għalkemm ma kienx għad kellu ħlief 22 sena u xi xhur fuqhom, iżda kien jinqala' sew għal dak li talab, biex bih iġhix hu u jitma lil niesu. Dil-bieċa qiegħda biss fil-ħniena u t-tjubija tal-Gvernatur. Għalhekk talbu mill-ġdid biex ilaħħqu Nutar li jkun jista' jagħmel il-kuntratti ta' bejn il-ħajjin biss, kif hekk kienu qalu l-Udituri meta għaddewh mill-eżami.

Did-darba, il-Gvernatur laqa' t-talba ta' Callejja u, fl-4 ta' Jannar 1805, tah is-setgħa li talab billi, minn Stipulant li kien, laħħqu Nutar.

Il-Liġijiet ta' dari ma kenux iġhidu għalkemm żmien wieħed irid idum jaħdem ta' Stipulant qabel ma jitlob biex isir Nutar. L-anqas ma kien jissemma kemm irid wieħed idum Nutar biex, mill-kuntratti ta' bejn il-ħajjin, ikun jista' jieħu wkoll id-donazjonijiet u t-testmenti.

L-ewwel wieħed li talab biex jagħtuh li jagħmel id-donazjonijiet u t-testmenti, wara li l-Frañċiżi ġew mibgħuta minn hawn, kien Ġanni Cassar, minn Għawdex. Dan kien ilu li lahaq Nutar erba' snin.

Wara li Cassar għadda mill-eżami, il-Gvernatur, fit-12 ta' Diċembru 1800, tah is-setgħa li talab.

Wara Cassar, fis-6 ta' Frar 1801, qala' s-setgħa wkoll għad-donazjonijiet u l-kuntratti n-Nutar Lwiġi Saver Grech. Dan kien ilu sitt snin li ħa l-professjoni.

Iżda, jekk Cassar u Grech ħadu s-setgħa li semmejna wara xi snin, wieħed ieħor, jismu Ċikku Busuttil, ħadha ftit xhur biss wara li kien ġie magħmul Nutar.

Busuttil, fit-talba li għamel, ried li jagħtuh jaħdem id-donazjonijiet u t-testmenti. Qal li kien tajjeb biex jagħmilhom. Ara kemm hu hekk ħadem kemm-il-darba minnhom. Iżda billi hu ma kellux dik is-setgħa, dawn ġew imxandra min-Nutar Bonavita. Għalhekk ried li jibda jagħmilhom għalih, l-aktar billi f'Bormla ma kienx hemm ħlief Nutar ieħor li kellu dik is-setgħa.

L-Udituri eżaminawh u sabuh tajjeb, u qalu li Busuttil sar Nutar f'Ottubru ta' l-1801. F'etaħ l-offizzju tiegħu f'Bormla. Iżda billi hawn kien hemm Nutar ieħor biss, Busuttil

gie msejjaħ bosta drabi biex jagħmel it-testmenti huwa wkoll. Barra minn hekk, Busuttil kien imdaħħal fiż-żuien u, bħala Stipulant, dam jaħdem 20 sena. Għalhekk, il-Gvernatur sata' jagħtih li talab.

Il-Gvernatur, fit- 3 ta' Marzu 1801, tah li jista' jagħmel id-donazjonijiet u t-testmenti.

Bħalma rajna minn xi petizjonijiet li semmejna f'dina t-Taqsima u f'ta qabilha, xi wħud semmew ukoll hwejjeg li ma kellhom x'jaqsmu xejn mal-professjoni ta' Nutar. B'dana kollu, biex wiehed jilħaq f'dina l-professjoni kien irid ukoll jgħaddi mill-eżami li jagħmlulu l-Udituri tal-Gvernatur. Għalhekk, dak li kien jingħad minn xi wħud fit-talba li jagħmlu, ma kienx jiġi meqjus mill-Udituri, kemm-il-darba dawn ma kienux juru hila fit-tagħlim ta' Nutar.

Rajna wkoll fejn oħrajn talbu biex jilħqu Nutari flok dawk li mietu. U xi wħud riedu jsiru Nutari għal raħal jew belt li semmew, waqt li oħrajn talbu s-setgħa għal Malta u Għawdex.

Din l-għamla ta' talb kienet issir, għax, fi żmien l-Ordni, kienet drawwa li meta joħorġu d-degrieti, aktarx li kien jitniżżel fihom fejn kellhom jaħdmu dawk li jsiru Nutari. Bħallikieku, in-Nutar Pietru Buttigieg li semmejna fl-Ewweġ Taqsima, meta dan ħa l-professjoni fl-1790,kienu tawhieu li jista' jaħdem f'Haż-Żebbuġ biss. Terġa' meta Buttigieg fl-1793 qala' s-setgħa għat-testmenti, ma kienx jista' jagħmel minn dawn għal nies li ma kinux joqogħdu fir-raħal li semmejna. Ukoll lin-Nutar Ġużè Ġustu Brignone kienu tawh li jaħdem f'Haż-Żebbuġ biss. Izda fl-1792 tawh li jista' jaħdem għal kullimkien. Lil xi wħud kienu jagħtuhom li ma jistgħux iżommu l-Offizzju tagħhom fil-Belt. U lil oħrajn tawhom li jistgħu jaħdmu kullimkien; izda l-Offizzju jzommuh fir-raħal jew belt, li jissemma fid-degriet.

Minn dan li għedna kien jiġi, li, fi żmien l-Ingliżi, xi wħud baqgħu jsemmu l-belt, jew raħal, ta' fejn riedu jsiru Nutari. U dan kien isir għax, minn għala dawn, dik id-drawwa ta' żmien l-Ordni baqgħet titwettaq ukoll fi żmien l-Ingliżi. Izda mhux hekk kien. Taħt l-Ingliżi dik id-drawwa nqatgħet. Mill-anqas hekk jidher mid-degrieti li ġew f'idejna. Dawn ma kienu jsemmu xejn fejn wiehed kellu jzomm l-Offizzju tiegħu, jew fejn seta' biss jaħdem ta' Nutar.

Ġużè Gatt.

# MALTE ET SA LITTÉRATURE

## MALTA U L-LETTERATURA TAGĦHA

Taħt dan it-titlu deher fil-perjodiku "*La Grande Revue*" ta' Pariġi artiklu ta' tnejn-u-għoxrin paġna, mill-pinna tal-ħabib tagħna, Laurent Ropa, żagħżuġħ qalbieni, għaref u ħabrieġi fil-qasam letterarju, u Malti tassew li fil-kobor ta' Franza, u fil-ġmiel ta' Pariġi, ma jinsa qatt lil din il-gżira ċkejġna li kienet art twelidu.

F'dan l-artiklu Laurent Ropa, magħruf fi Franza bħala poëta u aktar bħala rumanzier, fittex bir-reqqa kollha fl-istorja tal-Gżira l-egħruq tal-lsien malti u l-bidu tal-letteratura maltija; u jiena naħseb illi hu, jekk ma wasalx għal kollox fejn ried jaasal, mexa fuq dik it-triq biċċa sabiħa bil-bosta.

Fis-sugġett daħal bis-saħħa kollha taż-żgħużija li taf: "Malte a sa langue: elle a voulu avoir sa litterature et, on peut le dire déjà: elle l'a."

Malta għandha qalb, iġħid Ropa, qalb li tħabbat b'saħħa kbira ta' ħajja qadima, iżda ta' ħajja dejjem ġdida: Malta hi pajjiż imħegġeg b'fidi religjuża qawwiya, b'imħabba sabiħa ta' kull ma hu tajjeb, u b'tama sħiħa fiż-żmien. F'ebda naħa oħra tad-dinja ma titkellem in-nies fuq art twelidha u fuq misserijietha b'kelma iżjed wegġieħa u b'qalb iżjed ħanina.

Għalhekk, wara li b'erba' pinzellati ta' mgħallem jagħti x-xbieħa ta' Malta fl-istorja u fiċ-ċiviltà tal-Mediterran, l-isem tagħha fil-poëżija u fil-proża ta' kittieba minn l-aqwa, il-karattru sieber, imma qawwi ta' tajfet-il-malti, jaasal għall-konsegwenza li Malta, għad li fid-daqs hi xi ħamsa u tletin darba iżgħar minn Korsika, u fil-għadd tan-nies ma twassalx aktar minn kwart ta' miljun, hi, bla dubju ta' xejn, *nazzjon*: "mais voici de quoi l'on ne se doute peut-etre pas: Malte est une nation."

Issa l-fehma tiegħi hi li kull nazzjon, għalkemm żgħira, għandha l-jedd li tħares ix-xejriet li huma tagħha bħala ġens, u l-lsien tagħha li kiber u ntiseġ ma' dawġ ix-xejriet; karattru u lsien li miżmumin f'kitba tajba u xierqa jagħmlu l-letteratura tagħha. Tista' tkun żgħira din il-letteratura, iżda, għalkemm ċkejġna, hi dejjem żjieda u żina tal-patrimonju

tal-bnedmin; u għalhekk mhux biss jixraq, iżda jeħtieġ ukoll, illi kull nazzjon, għad li ċkejkna, ikollha l-letteratura tagħha, u tagħraf tħarisha.

Imiss, u jirrofta b'saħħa, il-fehma li t-Taljan hu l-Isien nazzjonali tal-Maltin; u biex juri li dan qatt ma kien hekk, jġri ġirja fuq l-istorja ta' Malta, u juri li l-Malti kien, fiż-żmenijiet kollha, il-Isien tal-Maltin, u li dejjem inħtieġ dan il-Isien, sewwa mitkellem u sewwa miktub, kull meta wieħed ried jiftiehem mal-poplu malti.

Għal dik li hi kitba, jibda mill-Ktieb tad-Dutrina Nisranija (1570), u b'ġirja ħafifa fuq dawk li b'xi għamla jew oħra għenu, kabbru u sebbi u l-letteratura maltija, jasal sa l-aħħar pubblikazzjonijiet ta' żmenijietna.

Iwarrab ukoll il-ħsieb iġhar ta' xi fonqla li l-kittieba tal-malti ma jagħmlux haġa oħra għajr letteratura taljana fil-Isien tagħhom.

Jagħlaq l-artiklu tiegħu billi jfahħar bi kliem sabiħ u qawwi xi pożizijiet ta' żmienna, fosthom il-versi ta' Dun Karm "L-Għanja Tibqa" maqluba minnu fil-Franċiż.

Lill-ħabib tagħna, Laurent Ropa, nifirħulu minn qalbna u nixtqule ħafna żmien u ħafna saħħa biex ikun jista' jagħtina ħafna kitba bħal din li fuqha tkellimna.

Dun Karm

# DAWL TA' TAMA

## GHAQDA

Jidħak id-dawl ta' l-aħħar xemx: fil-baħar  
jgħaddi ħiemed id-dell ta' xi ħajbura:  
lil hinn fejn l-oqsma tħaddar, deheb u fidda  
jilagħbu fuq il-għmiel ta' dik il-ħidura.  
Il-qamar tiela', ġanira nar, mix-xefaq  
ta' safa u ħimura: fuq l-uċuħ slimija  
tixgħel miljet id-daħk li hemm fil-għoli  
tbajjad u tħegġeg kullimkien bid-dija.  
Ħieni l-ħaddiem jerga' mix-x'għol għal daru,  
ħienja t-tislma tilqgħu ħada l-bieb,  
u l-kelma għasel li tghaddilu martu  
ħi kelma bnina, kif ukoll tal-ħbieb  
il-ħajr hu safi. Sliema, sliema, sliema  
tintradd ġo dik id-dar mill-hemm miftuma,  
fejn jimraħ l-hena taċ-ċkejknin: f'ħarsithom  
blial f'mera jiddi l-ferħ ta' tfał li huma.  
Qatt mal-mixja tas-snin f'dik id-dar ġenna  
m'għaddiet qalila l-ħsara, u b'difrejha  
barxet il-ġieħ, l-imħabba. Ħelwa xirfet  
xemx is-Sewwa kuljum, u tbissmet lejha.

## IMĦABBA

Meta, mitfi u mriegħed,  
id-dawl tal-qamar kien jidħol mit-tieqa,  
u bħall-mewġa lubiena  
li tbus ix-xtajta, hekk ibus in-nieqa  
fejn tidħak it-tarbija  
rajtek, missier ħanin, tersaq qajl qajla  
bl-imħabba tfur minn qalbek,  
u tross ma' sidrek dik il-għmiel ta' tfałja:  
Saħħrek il-ħars imbissemm  
li xiref, kollu ħlewwa, minn għajnejha,  
u saħħrek id-dmugħ ġawħar  
li, sħun, ġelben u żzerżaq ma' ħaddejha.  
Ħassejt, dak il-ħin, xrara  
tikbes fi ħsiebek ta' l-imħabba sħiħa:  
għaddiet ma' demmek rogħida,  
u ngħabru sfieq xuftejk f'bewsiet ferriħa,

għax fit-tbissima kbira  
 ta' dik iċ-ċkejnkna, rajt ix-xebh u l-hajja  
 ta' dak li kien: hanina  
 firxet dijitha, u s-sebh ta' l-isbah ġrajja  
 fuq ġbinek iż-Żgħuzija:  
 u dlonk f'għajnejk iġġawhret, safja, d-demgħa  
 oħla mill-ward tal-ġnejna,  
 u mill-ward l-iehor li jilgħiab fis-sema.

## TAMA

Bħal riefnu jaqleb fuq irwiefen oħra  
 hekk jgħaddi ż-żmien: il-Lum jitta' d-dell tiegħu,  
 u tisma' l-Għada jħabbat wara biebek  
 bin-niket ta' ħajjiet illi jġib miegħu.  
 Kienet bla heda f'dik id-dar imbierka  
 —fejn ħaqq u sliema taw ħelsien u serħ,  
 fejn qalb ta' omm ingabret f'bewsa hienja,  
 fejn ħaddiem twajjeb beka dmugħ ta' ferħ—  
 kienet ix-xemx taqsam mill-ħajr ta' ġewwa  
 u tħammar il-ħaddejn ta' tfal li ġmielhom  
 jisboq il-ġmiel tal-ġonna: ħlejju u safi  
 kien jirgħa l-mewġ tad-deheb u jsebbah dlielhom.  
 'Ma r-riefnu ħakem dik l-għamara u ħarbat  
 il-barka ta' ġo fiha: swied ta' qalb  
 ħemmed il-ħegġa tat-tbissim, u d-dalma  
 tal-ħsieb infirxet fuq l-uċuħ. It-talb  
 ma jistrieħ qatt, u t-tama tiżhar dejjem,  
 għax biss fit-talb u fit-tamiet qawwiya  
 tilmaħ, waqtiet, is-Sebh, sultan ta' dari,  
 jidħaklek dik id-daħka taċ-ċkunija.

Ġużi Cbetcuti

Januar, 1936

# Kotba godda bil-Malti fl-1936.

Mill-ewwel tliet xhur tagħha, is-sena 1936, uriet li giebet magħha riżq tajjeb għal-letteratura maltija.

Barra minn dawn il-kotba li sa nsemmu nafu b'ħafna oħra li qegħdin taħt il-mitbagħi u li ma jdumux ma jaraw id-dawl. Fosthom xi wliud li jkabbbru tassew il-gieħ tal-lsien u tal-letteratura tagħna. Ma hemmx b'żonn ingħidu li dawn il-kotba huma kollha miktubin bl-ortografija tagħna.

Għall-bidu ta' din is-sena ħareġ ktieb ta' antoloġija maltija bl-isem ta' *Ward ta' Qari Malti*, ktieb ta' 235 paġna miġbur mill-Prof. Dun P. P. Saydon u mill-istudent Ġ. Aquilina u mitbugħi tajjeb fl-*Empire Press*. Il-Prof. Saydon ħa ħsieb jiġbor u jagħti t-tifsir tal-proża u s-sur Aquilina ħaseb jiġbor u jfisser il-poeżija. Dan il-ktieb iġid li hu l-ewwel ktieb ta' din il-*gabra ta' ward ta' qari Malti* u għalhekk iwiegħed kotba oħra sbieħ daqsu jekk mhux aktar minnu. Nittamaw li jkun hekk.

Kitba ta' mhux inqas minn 41 kittieb Malti hi miġjuba f'dan il-ktieb, u għalhekk ma hemm l-ebda biża' li l-kitba li fih ma hix imżewqa u ma hix mera ta' kważi kull xorta ta' kitba maltija li sa issa dehret mitbugħa. L-edituri, megħjunin minn xi ħbieb oħra tal-Malti, għarfu jaqtgħu warda minn kull xorta ta' sigar li jinsabu mxerrda fil-gonna maltin. Għażlu l-aħjar gonna tagħna u qatgħu mis-sigar tagħhom ward sabiħ, ifuħ, u li jagħti s-saħħa.

Tassew li mhux minn kull għamla ta' kitba li tinsab fil-letteratura barranija nsibu f'din l-antoloġija: il-letteratura maltija għadha ma kibretx biżżejjed biex tagħti minn kull xorta, iżda, għal dan l-ewwel ktieb, dak li ngabar hu biżżejjed. Nattamaw li l-kotba l-oħra ma jdumux ma jofjorġu u fihom, kif hemm imwiegħed, ikun hemm b'çejeċ iżjed għoljin u fihom ikunu jidhru kittieba oħra u xorta ta' kitba oħra, li, naħsbu aħna, ma daħlux f'dan l-ewwel ktieb bi ħsieb li jinżammu għat-tnejn l-oħra ta' wraġhom.

L-ortografija ta' dan il-ktieb hi l-ortografija magħżula, hmistax-il-sena ilu, mill-*Għaqda tal-Kittieba tal-Malti*. Kemm għenet l-ortografija tajba tal-Għaqda tagħna biex il-Malti sata' jieħu xi ftit minn dak li haaqu u biex il-letteratura maltija setgħet tibda tixtered, kif qieghda tixtered, jafu kulhadd, kif ukoll kulhadd jaf, jew jista' jobsru, kemm sofriet u kemm rat ma' wiċċha biex żammet sħiħ l-ortografija tagħna fi żmien hekk imħawwad ta' taqlib politiku li għadna kemm għaddejna minnu; għalhekk f'din l-antoloġija konna nistennew li, f'wahda mill-ħafna daħliet li fih dan il-ktieb, tissemma', għallinqas, xi ftit l-istorja ta' din l-ortografija li biha hu miktub.

Warajh ħareġ ukoll, stampat fl-*Oxford University Press*, grammatka maltija miktuba bl-Ingliż mir-Rev. Edmund F. Sutcliffe, S.J.. Professur f'Heythrop College: *A Grammar of the Maltese language with Chrestomathy and Vocabulary* pp. XVI + 282.

Xejn ma għanda xi ngħidu fuqha din il-grammatka ħlief kliem ta' tifħir lil dan il-kittieb li għad li qatt biss ma rifes fuq il-Gzejjer tagħna għaraf jikteb, u rnexxielu jippublika, grammatka ta' Isienja, imqassma fuq l-aħjar grammatiki moderni, dejjem skond il-ħtieġa ta' l-ilsien, mogħnija b'eżempi tajba, bi kwadri ċari ta' tifsir u bi ftit tas sintassi wara kull kapitlu. Fl-aħħar tagħha hemm krestomazija (antoloġija) żgħira, magħmula minn bċejjeċ mid-duttrina, mill-proverbi ta' M.A. Vassalli, minn bċejjeċ letterarji qodma u ġodda u mera żgħir tal-kitba ta' l-ittri, hemm ukoll vokabularju tal-kliem kollu li fiha l-krestomazija b'riferenza għar-regoli meta tinħtieġ.

Fil-bidu nett iġib biblijografija ġmielha ta' dizzjunarji, grammatki u kotba oħra bil-malti jew fuq il-malti u fid-*Daħla* jistqarr li "l-alfabet ta' dan il-ktieb hu dak maħruġ mill-*Għaqda tal-Kittieba tal-Malti* u maħdum mill-ewliena kittieba maltin", isemmi wkoll u jfaħħar it-*Tagħrif fuq il-Kitba Maltija* (1924) maħruġ mill-Għaqda tagħna, u bir-raġun għax, milli wieħed jara, fuq dan it-*Tagħrif* huwa qagħad għar-regoli ta' ortografija, u morfoloġija għat-taqsim u għall-bini ta' din il-*Grammar of the Maltese language* tiegħu.

Minn l-istess stamperija *Oxford University Press* ta' Londra qegħdin joħorġu l-kotba ta' l-Iskejjel Elementari tal-Gvern: "*Gabra ta' Ward minn E. B. Vella*". S'issa ħarġu sitt kotba (il-bieċa l-kbira din is-sena), tnejn għat-tfal iż-żgħir (infants) u l-erbgha l-oħra għall-ewwel erba' klassijiet. Dawn il-kotba, kollha kienu stampati qabel hawn Malta, bieċa fl-*Empire Press* u bieċa fl-istamperija tal-*Malta Chronicle*, u kienu ngħataw f'idejn it-tfal, faxxikli, faxxikli, malli daħal il-Malti fl-iskejjel. Issa, miġbura f'kotba, stampati mill-aħjar, bi stampi sbieħ u, biċċiet minnhom, bil-kulur, barra mill-kitba mżewqa tagħhom, fihom daqqa ta' għajn sabiħa! B'kollox, dawn l-ewwel sitt kotba jgħibu 544 faċċata ta' qari sabiħ u, fl-istess ħin, imdaqqs għall-ħtiġijiet tat-tfal skond il-klassi li għaliha kull wieħed minnhom hu maħsub.

Dawn il-kotba huma maħsubin għal l-iskejjel u mqas-smin u mdaqqsin, kif ġa għedna, tarġa oġġla mill-oħra u miġburin u, l-iżjed, miktubin b'sengħa ta' wieħed li għadda ħajtu fit-tagħlim tat-tfal u li jaf il-ħtieġa ta' kull daqs ta' tfal. Is-sur Vella, li issa qiegħed Londra għal kors ta' studji, għaraf jinqeda bil-qagħda tiegħu hemm biex jara ħerġin taħt għajnejh dawn il-kotba u hekk ikun jista' jagħtihom l-aħħar daqqa t'id tiegħu ta' mgħallem.

*Il-Għaqda tal-Kittieba tal-Malti* ma tistax ma tifrax meta tara kotba bħal dawn miktubin bl-ortografija tagħha ħerġin dejjem: għax hekk qiegħda tara dejjem jitwettaq il-ħsieb ewlieni tagħha: l-isien Malti maħsub u meqjum minn kulħadd u miktub b'ortografija tajba, ortografija waħda.

F. S. C.

---

—Imħabba fin-nuqqas tal-wisa' kellna nħallu, kontra qalbna, għal darb'oħra xi artikoli li xtaqna li ngibuhom f'din il-ħarġa fosthom "*Hasibha tard*" tas-sur Ivo Muscat Azzopardi u "*Taħbit u Ferħ ta' Hajja*" ta' Ġużi Chetcuti.

# OTTUBRU

Il cader d'ogni foglia  
mi ricorda il cader d'una speranza  
(A. GAZZOLETTI)

Ottubru tiegħi, ħlas in-niket, ejja,  
ejja għal bewset is-sliema; ejja fi ħidani  
ħa' ngħannqek miegħi bħala tfajjel ħelu  
li jaf l-hena tad-dmugħ. Għandi ġe' qalbi  
kulma tħoss Int: għandi ġe' fija l-karba,  
il-karba mdejqa li sa fommi tasal  
u terġa' lura ta' sikwit; nitniehed  
waħdi, waħdi fis-skiet; u qatt ma jżernaq  
darba, jew jidlam, li ġe' baħar iswed  
ma nħossnix mgħarraq ta' xewqat u tama.  
Tfajjel, agħdirni: jiena nħobbok.... Imma  
x'gagħlek titgħarras mal-Ħarifa w magħha  
taqsam il-ferħ u l-hemm? Għidli, jewwilla  
ma rajthiex isbaħ ir-Rebbiegħa, t-tfajla  
tal-ward u tat-tbissim? Qalbi tgħidhuli:  
Inti tixbahni, ja ħabib! Hekk jiena  
bħalek, fil-milja ta' zgħużiti, kmieni  
ma' tfajla li taf tħobb u li taf tgħanni  
tgħarrast. Jisimha din il-qalb ta' qalbi  
Poëzija! Xi trid? Mhix għanja w sbejħa  
daqgħ tfajliet oħra li xi wħud iħobbu:  
imma jien ingħozżha; w kemm indum fid-dinja  
ma nibdilha ma' ħadd! Tixbah, Ottubru,  
lil għarustek għarusti, u mal-Ħarifa  
tiegħek taqbel ukoll. Bħalha mis-siġar  
ta' ħajti tiġbor waħda waħda l-weraq  
mitbiel, niexef, safrani; u bħalha tgħoddli  
waħda waħda t-tamiet li jinxfu u jaqgħu  
minn qalbi msejkna ta' kull jum fuq l-art.

R. P.

26 ta' Ottubru 1935.

# Gurnal bil-Malti għat-tfal.

*B'qalbna kollha ngibu f' "Il-Malti" dawn l-erba' kelmiet tal-ħabib tagħna G.Z.A. għaliex aħna nafu ta' kemm gid tista' tkun il-ħaġa mixtieqa minnu, kemm-il-darba min jindaħal għaliha jaħdimha bid-dehen u bil-għaqal.*

Issa li l-Malti, mgħallem fuq sisien sħaħ, daħal fl-iskejjel tal-gvern, jeħtieġ nimxu iktar il quddiem, biex inieffu u nkomplu ngħinu l-istudju tal-Malti, u biex fuq kollox, nilhqu b'dan l-istudju dak li bl-ebda lsien ieħor barrani ma nistgħu nilhqu, jigifieri—ruħ it-tifel—kif titlob l-edukazzjoni t-tajba.

Jekk nagħtu daqqa ta' għajn lejn ġnus oħra naraw li kull wieħed għandu ġurnali għat-tfal, miktubin b'dak l-ilsien li bih jikkellmu kull jum fi djarhom u ma' nieshom. Din ħaġa li f'Malta għadna mhux biss neqsin minnha, imma għadna ma nafux biss fejn toqgħod.

L-istudju tal-Malti ma jiswiex biss, kif, jaħasra, ħafna jaħsbu, biex uliedna jitgħallmu jiktbu lsien ommhom kif jix-raq iżda wkoll, u hawn qiegħed il-ħieġ kbir tiegħu fl-iskejjel, bħala għodda waħdanija biex it-tifel li sejjer ikollu edukazzjoni elementari biss, jiġi mressaq lejn is-sabiħ mingħajr ma dan is-sabiħ jitlef wisq mill-ġmiel tiegħu bit-tifsiriet meħtieġa għall-ftehim tal-fijiel u tal-kelma. B'dak l-ilsien li huwa tassew jifhem, jista' biss iċ-ċkejken jidhol f'ruħ il-kittieb, u jagħmel tiegħu il-ħsebijiet ta' dan.

Mezz mill-iktar qawwjin biex isehħi ħsiebna hu l-ġurnal magħmul apposta, għat-tfal, ġurnal li fih isibu dak li jixtiequ huma u dak li hu tajjeb għalihom, ġurnal li huma jieħdu gost jakrawh u li hekk jagħmel it-tagħlim ħafif u ħelu, ġurnal ngħidu aħna bejn il-'Comic Cuts' inglizi u ċ-'Children's Newspaper' ta' Arthur Mee.

Hawn xi ħadd li jidhol għal dil-biċċa xogħol?

G. Z. A.

**Direttur : Mons. Don KARM PSAILA**

---

**Hlas 1/6 fis-sena. Ktieb wiehed -/6**

Kull xorta ta' kitba, hlas, jew  
ħwejjeġ ohra li għandhom x'jaqsmu  
mal-MALTI, jinbagħtu lil F. S. Ca-  
ruana, "Empire Press" — Valletta.